



مسئولیت متن و شکل بدوش نویسنده مضمون میباشد، عقیده نویسنده لزوماً نظر افغان جرمن آنلاين نمی باشد



۲۰۲۶/۰۳/۱۸

جورج فوستر
ترجمه: رحمت آریا

د جورج فوستر یون لیک: له بنگاله تر لندن سفر

دوهم ټوک

(۳۵)

هرات د اسماعیل تر ظهور پورې د خراسان اصلي بنار پاتې وو. اسماعیل له دې چې د ده د ادعایي نیکه موسی رضا مقبره په مشهد کې وه نو مشهد ته یې زبنت ډېر اهمیت ورکړ؛ موسی رضا د فارسیانو د دولسو امامانو له منځه یو امام دی. له هغه وخته وروسته چې مشهد د خراسان د پلازمینې په توګه وپېژندل سو له هماغه مهاله وروسته د علي په فرقي پورې د اړوندو مسلمانانو له لوري ورته د پام وړ مرستې رسېدلې دي؛ د علي د فرقي پیروان معمولاً د شيعه په نوم پېژندل کېږي. حتی نادرشاه چې د فارسي سلاطینو په منځ کې مذهبي موقوفاتو ته چندانې لېوالتیا نه درلوده د موسی رضا د مقبرې پر سر یې یو جومات ودان کړ او د سپینو زرو یوه محفظه او د سپینو زرو یو لوی څراغ یې هم ورسره جوړ کړ.

قراني دین پرته له دې چې کوم بدلون وويني تر نهو سوو کالو پورې د مسلمانانو په ټولې سترې او پراخې امپراتورۍ کې تر هغو ثابت او ځای پر ځای پاتې سو، چې د اسماعیل له زرورتیا او د هغو د چټکو پوځي لښکر - لېږدونو او د بریاوو له چلنجونو سره مخامخ سو. د اسلام په لومړیو کې د اسلام څلورو عرب عالمانو مالک، حنبل، حنیفه او شافعی- د قرآن پر اصلي متن تفاسیر ولیکل. دغه تفاسیر تر اوسه د بېلابېلو فرقو له لوري چې د همدغو امامانو په نومونو یادېږي منل سوي دي. داسې نه بنکاري چې دا تفاسیر دي له اصلي سیستم سره کوم شدید مخالفت یا تضاد ولري او یا دې ددغو ډلو تر منځ نښتې رامنځته کړي.

دې ټکي ته په پاملرنې چې د محمدي دین د پرمختګ ډیرې برخه په فارس کې سوې ده او دا دین تر ډېره حده په دې لویې سیمې کې وو زه ځان مکلف بولم چې د اسلام له تاریخه مخکې د پام وړ تاریخي پړاوونه دلته په لنډیز یاد کړم. تاتاري ارساک هغه سلاطین چې د سکندر له فتحې وروسته راغلي ول وشرل او داسې یوه سلطنتي لړۍ یې پیل کړه چې تر څلور سوو او پینځوس کالو یې دوام وکړ. ددې کورنۍ واکمني د عیسوي پیړۍ په دوه سوو او شپږ ویشتم کال د ارتابانز په مړینې پاتې ته ورسېدله؛ ارتابانز ته اردشیر [1] چې په یوناني ارتاکسرس مشهور وو ماته ورکړه، گومان کېږي ارتاکسرس د فارس د لرغونو سلاطینو له لړۍ څخه وو.

¹ - ددغه پادشاه ځایناستي ساسانیان نومېدل چې د اردشیر د پلار ساسان له نسله ول. لیکوال

د پاڼو شمېره: له 1 تر 4

هماغسي چې زه فکر کوم که دا خبره وموندل سي چې پارسيان او پارتيان دوه جلا جلا ډلې دي، نو شوني ښکاري چې په لرغوني تاريخ کې د پارتيانو په نوم کوم ملت چې ياد سوی هغه د اشکانيانو د تاتارانو له لړۍ څخه جوړ سوی وي او تر ډېرې مودې پورې يې په پرسيا حکومت کړی او د روم له امپراتورۍ سره يې شديدې جگړې کړې دي. د اشکانيانو د سپاره ځواک پوځي ورهڼه د هغوی د غيشو وپشتونکو مهارت وو او ورسره ددوی ډېر چټک جگړه ييز ډول ډېر ډاروونکی وو يعنی (جنگ و گريز) يې درلود او داسې ښکاري چې د چټک يرغل په کولو سره به يې ژر شا تگ وکړ. دغه پوځي تکنیک د آسيا د نورو ملتونو برخلاف هغو پوځي تکنیکونو ته ورته وو چې معاصر تاتاران يې لري. اعرابو په ۶۵۱ز کال کې خپل دين او سوبي يا فتوحات پرسيا ته راوړل او د يولسمې زيږدېزې پېړۍ تر نيمايو پورې د خلافت تر حاکميت لاندې پاتې سو او د سلجوقي کورني تورکمن طغرل بيگ پرسيا فتح کړه. د طغرل ځايناستو تر ۱۱۸۷ز کال پورې چې ددې کورنۍ وروستی پادشاه (عماليق دینار Amalek Dinar) ماتې وخوړله د فارس پر يو شمېر برخو باندې حکومت کاوه او (دینار) هم په خپل وار د خراسان د تورکمن پادشاه (جکش Jakash) تر حاکميت لاندې راغی. [د ژباړونکي يادونه: د عماليق دینار او د جکش د نومونو په اړوند زه شکمن يم چې دا به ليکوال سم ليکلي وي که نه.] د ختيځې نړۍ ډېرې برخه د خوارزمشاهيانو او د عربو د خلافت له لوري اداره کيدله خو په ۱۲۱۸ز کال کې ول چې ختيځه نړۍ د چنگيز خان تر واکمنۍ لاندې راغله. د چنگيز لمسيانو تر ۱۷۴ کلونو پورې پر فارس حکومت وکړ خو په پای کې د کورنيو نښتو له کبله ول چې فارس په ډېرو کوچنيو اميرنشينيو ووېشل سو. له دې وروسته دا سيمه د «گود – ژ» تيمور د حکومت يوه برخه سوه؛ داسې ښکاري چې د تيمور د کورنۍ يو شمير څانگې د جلا جلا حکومتونو له لارې تر هغو د تيمور تر واکمنۍ لاندې وې چې په ۱۴۹۹ز کال کې اسماعيل صفوي د تاتار د پادشاهانو پر ضد وسله راپورته کړه او په چټکۍ سره بريالی او د فارس د تاج او تخت مدعي سو.

د تورکانو په اړوند د (نول Knoll) ارزښتمن تاريخ څرگندوي چې اسماعيل د حيدر زوی وو او نوم يې له اردبيل سره چې دده د زېږنې يا د ماشومتوب د دور کور دی تړلی او له پښت څخه اشرافي وو. وروسته له دې چې حيدر دنيوي کارونه شاته پرېښودل د (تاوريس Tauris) [تاوريس د تبريز لرغونۍ نوم دی – ژ] په ښار کې ميشت سو او ساده او متفکرانه ژوند يې پيل کړ چې د سيمي د ډېرو خلکو درناوی يې ځانته راخپل کړ. د حيدر شخصيت ددې لامل سو چې په چټکۍ د پيغمبر د مقام لقب تر لاسه او د ټولې پرسيا او ارمنيا له شاو خوا سيمو څخه خلک يې ځانته جذب کړل. حيدر د خپلې ډلې د جذب لپاره چې تل نويو شيانو ته لېوال ول د مسلمانانو په باورونو باندې يې گوتنيونې پيل کړې په دغو گوتنيونو کې د پيغمبر د دريو لومړيو يارانو [2] باندني تنقيد وو. همدا شان حيدر د (گيني Guini) په نوم د يوه پخواني درويش د افکارو د بيا احيا کولو په لټه کې سو، دغه گيني د صوفي په نوم هم شهرت درلود. حيدر چې گومان کاوه د آسمان له لارې ورته هدايت ورکول کېږي ادعا وکړه چې يوازي د علي پيروان جنت ته ننوځي ځکه چې علي د محمد يوازينی حقيقي وارث دی او فرمان يې ورکړ چې د ابوبکر، عمر او عثمان نومونه بايد نفرين، سپک او رټل سوي وگڼل

² - ابوبکر، عمر او عثمان - ليکوال

د پاڼو شمېره: له 2 تر 4

سي. (نول Knoll) د پرسیا پادشاه د (اسیمیویس اوسان کاسانیس Assybieus Usan Cassanes) [3] په نوم یادوي او وايي چې نوموړي پادشاه د خپل حکومت د پیاوړي کولو لپاره حیدر خپلي سلطنتي مانی ته وغوښت او خپل لور یې ورته ورکړه، له همدې لور څخه اسماعیل وزیرېد. د حیدر په برجسته کېدلو سره د خلکو عامه پاملرنه ورته واوښته. دا خبره ددې باعث سوه چې د حسن زوی، یعقوب چې د پادشاهي واگي یې په لاس کې اخیستي وې وارخطا کړي نو له همدې کبله یې حیدر په پټ ډول په قتل ورساوه.

اسماعیل چې د یعقوب له واکمنۍ څخه تښتېدلی وو د کسپین د سمندرگي په سویلي سرحد کې د یوې کوچنۍ سیمې مشر ته چې (پیرچالس Pyrchales) [4] نومېده پناه یوړه. په همدې مهال کې د حیدر یو شمیر دوستان صغیر ارمنستان ته چې هغه وخت د تورکانو له توابعو څخه وو پناه یوړه او همالته یې خپل فکري اصول په بریالیتوب خپاره کړل. ددوی د شاگردانو مشخصه دا وه چې ددوی د پگړیو پر مخ به یوه تکه سره فیته تړل کېدله او ویل کېدې له همدغه ځایه دوی د لومړي ځل لپاره د قزلباش لقب تر لاسه کړ چې په تورکي ژبه کې هماغسې چې مخکې مو ورته نغوته وکړه د (سور سر) معنی لري. اسماعیل په دغه مهال کې د خپل پلار اصول په شوق او لېوالتیا خپرول. هغه ذاتاً یو ښه ویاند، هوښیار او منظم ژوندون درلود، ښکلی وو او زینت ډېر زړور وو او عادي خلکو گومان کاوه چې دی له انسان څخه پورته بل شی دی. د گاونډي هېواد اشراف چې د اسماعیل لارښوونو او د هغه تازه افکارو جذب کړي ول دده کور ته راغلل او د مرستي وړاندیز یې ورته وکړ؛ سره له دې چې داسې ښکاري چې دی له هغوی څخه ځان لیري ساتي خو قدرت، درناوی او پانگه یې تر لاسه کړه. له دې چې اسماعیل استثنایي وړتیا درلوده نو د صوفي لقب ورته ورکړل سو چې د نول Knoll په وینا د پوه انسان او یا د خدایانو [5] د مفسر په معنی ده.

داسې ښکاري چې یعقوب دې د خپل سلطنت په هماغو لومړیو کې وفات سوی وې؛ واکمني له هغه وروسته الوان بیگ ته په لاس ورځي چې هغه هم له خپل ورور سره لاس او گریوان وو؛ په فارس کې ددغه مهال گډوډي اسماعیل ته موقع په لاس ورکړه چې له دغه حالت څخه گټه پورته کړي. اسماعیل له خپل لومړني حامي پیرچالس Pyrechales څخه یو شمیر پوځي مرستي تر لاسه او په ارمینیا یا ارمنستان کې یې نفوذ وکړ، همدلته یې د خپلي کورنۍ میراث بیرته تر لاسه کړ او هغو کسانو ورته ښه راغلاست وویل چې دده پر پلار باندې یې پېرزوینې کړي وې. اسماعیل د خپلو بریاوو په دوام په شیروان کې نفوذ وکړ او ددغه ولایت مرکز شاه ماچي یې ونيوه او هغه یې لوټ کړ؛ د شاه ماچي په لوټ کولو سره یې د خپل لښکر شمیر ډیر او هم یې د خپل لښکر هیلې لوړې کړلې. دا مهال الوان بیگ، مراد شړلی وو او په دې دلیل د پادشاهي د پلازمینې د تاوړیس د ښار ښاریانو ته په جزا ورکولو بوخت وو چې د ده د ورور په گټه یې

³ - د ډېرې خواشینې ځای دې چې رومي او یوناني لیکوالانو او همدا شان گن شمېر معاصر لیکوالانو د اشخاصو او ځایونو تحت اللفظي نومونه چې د پردیو ملتونو په تواریخو کې راغلي دي مور ته په صحیح توگه نه دي راوړي. او یا که په بل او ښه ډول یې ووايم دا د اروپایي لیکوالانو د ځان خوښونو (خود پسندی) پوچه انگیزه وه چې د اروپا او آسیا تواریخ یې د ابهام په مور او خم او پیچ کې راگیر کړي دي؛ په ځانگړې توگه هغه نومونه چې د هغو جنگ جگړو د لړیو یادونه کوي چې د یوناني دولتونو له لورې د پرسیا پر ضد سوي او په پای کې مقدوني الکسندر فتح کړل. هغه نوم چې نول Knoll د پرسیا پادشاه ته ورکړی دی او د یو شمېر لاتین اسنادو له مخې اخیستل سوی په ډېره څرگنده توگه یو نا صحیح نوم دی ځکه مسلمانان هیڅ داسې نوم نه لري او پوهېږو چې د لومړي خلافت له رامنځته کېدو راهیسې د هغوی په نومونو کې بدلون کومه اغیزه نه ده لرلې. هغه سلطنتي لقب چې تاتار و ښایي عظیم بیگ وي چې د لوی ارباب یا شهزاده په معنی ده او کورنی لقب یې حسن قاسم وو. - لیکوال

⁴ - نول Knoll دا خبره په همدې ډول کوي. لیکوال

⁵ - زما په گومان ددې کلې جرړه خالصه یوناني ده؛ ددې دورې مسلمانان له یوناني تورو سره آشنا ول. لیکوال

د پاڼو شمېره: له 3 تر 4

افغان جرمن آنلاین په درنښت تاسو همکارۍ ته رابولي. په دغه پته له مور سره اړیکه ټینګه کړئ maqalat@afghan-german.de یادونه: دلیکنې د لیکنیزې ښې پاروالي د لیکوال په غاړه ده، هیله من یو خپله لیکنه له رالیږلو مخکې په څیر و لولئ

وسله پورته کړې وه، په همدې مهال اسماعیل یو ناڅاپه ښار ته نږدې سو او ښار یې پرته له کوم مقاومت نه ونيوه. الوان چې د نورو له ملاتړ څخه بې برخې سوی وو، له خپل ورور سره متحد سو خو د لارې په اوږدو کې چې له مراد سره د اردو د جوړولو لپاره روان وو د اسماعیل تر شدید برید لاندې راغی او الوان په نښته کې ووژل سو؛ سوېمن اسماعیل له ځنډ پرته د بابیلون پر لور چې هلته مراد ځای پر ځای وو خپل لښکر وځواوه او مراد یې اړ ایست چې د عربستان دښتې ته وتښتي [6] په دې توگه اسماعیل د پرسیا پر تخت د یوه بې سیاله سلطان په توگه ډډه ولگوله. [7]

کیدای سي اسماعیل هغه لومړنی سلطان وبولو چې په یوه وخت کې یې د یوې ستري پادشاهۍ پر تخت ډډه ولگوله او له بل لوري ددغه هېواد د وگړو پر مذهبي تعصباتو یې غلبه وموندله. په دې کار کې د هېڅ ډول زور زیاتي او د خونړیو نښتو نښې چې معمولاً د مذهبي غورځنگونو څرگندویه دي نه دي لیدل سوي. د حیدر او اسماعیل فکري بنسټ په دې باور ولاړ وو چې محمد د هغې مینې له مخې چې له علي سره یې لرله خپله لور فاطمه یې ورته په نکاح کړه او د خلافت مشري یې علي ته وسپارله. خو ابوبکر د محمد یو له نږدو یارانو څخه ددغه سپیڅلي وصیت په نه پام کې نیولو سره د علي ادعاګانې نادیده وگڼلې او د حکومت واګې یې په لاس کې واخیستې. د هغه له مړینې وروسته په راتلونکو دولتونو کې دغه قدرت په زور او جبر سره د عمر او عثمان له لوري وساتل سو. علی النهایه هغه ظلمونه چې پر علي وسول ددې لامل سول چې خدای تعالی مداخله وکړي او علي د مسلمانانو مشر سو. [8] دغه ډول باور د پارس د ډیریو خلکو لپاره د منلو وړ وگرځېد. اسماعیل وویل له دې چې لومړي درې خلیفه ګان غاصبین ول او د خپل پیغمبر وروستی دستور یې نقض کړی دی نو باید په پښخه وخت لمونځونو کې په ډېرو ترڅو کلماتو محکوم سي او له خدای دې وغوښتل سي چې هغوی ته دې د خدای تعالی له لوري تر ټولو شدیدې سزاګانې ورکړل سي. اسماعیل د مسلمانانو پر اعتقاداتو باندي دا هم ورزیاته کړه چې علي د خدای حبیب دی او امر یې وکړ چې هغه او اولاده یې باید د امامانو یا مقدسو کسانو په توگه وپېژندل سي. سنیان د لمانځه پر مهال خپل لاسونه پر یوبل باندي تیر سوي تر سینو لاندې رډي برعکس شیعیه ګان د لمانځه پر مهال خپل لاسونه ځورند نیسي، سنیان خپله سجده پر ځمکه یا د فرش پر مخ کوي حال دا چې شیعیه ګان خپله د رس له خاورو جوړ یوه کاشي باندي چې دعلي په سمبول په نښه سوی دی کوي.

نور بیا

د شیعیه ګانو یو شمېر ډلې په دې باور دي چې...

[قدرمنو لوستونکو! د بناعلي رحمت آریا د آرشیف: لینک](#)

⁶ - کورني خیانت دده مخه ونيوله. - لیکوال

⁷ - پر سلطنتي تخت باندي د اسماعیل کښېناستل د ۱۵۰۸ز کال په شاوخوا کې وسول. - لیکوال

⁸ - د محمد د څلورو ځایناستو په درناوي چې د هغه له نږدې یارانو څخه ول او په خپلو زورونو هڅو یې ددین په خپرولو کې بنسټیزه ونډه درلودله له فارسیانو پرته نور اکثریت مسلمانان هغوی د (چهار یاري) یعنې د څلورو وارو دوستانو د پیروانو په نوم پېژندل کېږي؛ همدا شان دوی د سني په نوم هم یادېږي چې د سني یا مسقټیې لارې د پیروانو په معنی ده. - لیکوال

د پاڼو شمېره: له 4 تر 4

افغان جرمن آنلاین په درنښت تاسو همکارۍ ته رابولي. په دغه پته له مور سره اړیکه ټینګه کړئ maqalat@afghan-german.de یادونه: دلیکنې د لیکنیزې بڼې پازوالي د لیکوال په غاړه ده، هیله من یو خپله لیکنه له رایرلو مخکې په څیر و لولئ